



**NAXÇIVAN MUXTAR RESPUBLİKASININ
NAZİRLƏR KABİNETİ**

Q Ə R A R

**“Naxçıvan Muxtar Respublikasında yol-nəqliyyat
hadisələri ilə bağlı ümumi xilasetmə fəaliyyətinin
təşkili Qaydaları”nın təsdiq edilməsi haqqında**

“Yol-nəqliyyat hadisələri ilə bağlı ümumi xilasetmə fəaliyyətinin təşkili Qaydaları”nın təsdiq edilməsi haqqında” Azərbaycan Respublikası Nazirlər Kabinetinin 2022-ci il 14 yanvar tarixli 17 nömrəli Qərarına uyğun olaraq Naxçıvan Muxtar Respublikasının Nazirlər Kabineti **qərara alır:**

“Naxçıvan Muxtar Respublikasında yol-nəqliyyat hadisələri ilə bağlı ümumi xilasetmə fəaliyyətinin təşkili Qaydaları” təsdiq edilsin (əlavə olunur).

Naxçıvan Muxtar Respublikasının

Baş naziri

Səbuhi Məmmədov

Naxçıvan şəhəri, 1 mart 2022-ci il

№ 47

Naxçıvan Muxtar Respublikası
Nazirlər Kabinetinin 2022-ci il
“1” mart tarixli 47 nömrəli Qərarı
ilə təsdiq edilmişdir.

Naxçıvan Muxtar Respublikasında yol-nəqliyyat hadisələri ilə bağlı ümumi xilasetmə fəaliyyətinin təşkili

Q A Y D A L A R I

1. Ümumi müddəalar

1.1. “Naxçıvan Muxtar Respublikasında yol-nəqliyyat hadisələri ilə bağlı ümumi xilasetmə fəaliyyətinin təşkili Qaydaları” (bundan sonra – Qaydalar) yol-nəqliyyat hadisələri ilə bağlı operativ, əlaqələndirilmiş və keyfiyyətli xilasetmə tədbirlərinin görülməsi üçün bu növ hadisələrə dair çevik reaksiyavermə və ümumi xilasetmə fəaliyyətinin təşkili prosedurlarını müəyyən edir.

1.2. Bu Qaydalarda istifadə olunan anlayışlar aşağıdakı mənaları ifadə edir:

1.2.1. **yol-nəqliyyat hadisəsi** (bundan sonra – YNH) – yollarda, küçələrdə, meydanlarda, dəmiryol keçidlərində nəqliyyat vasitələrinin hərəkəti prosesində baş verən və insanların ölməsinə və ya müxtəlif dərəcəli bədən xəsarətlərinin almasına, heyvanların və ya hərəkətsiz maneələrin vurulmasına, nəqliyyat vasitələrinin, yolların, qurğuların zədələnməsinə və ya başqa maddi zərər dəyməsinə səbəb olan hadisədir;

1.2.2. **təcili reaksiyavermə xidmətləri** – Naxçıvan Muxtar Respublikasının avtomobil yollarında YNH zamanı təxirəsalınmaz tədbirlər həyata keçirən Naxçıvan Muxtar Respublikası Fövqəladə Hallar Nazirliyinin qəza-xilasetmə bölmələri, Naxçıvan Muxtar Respublikası Səhiyyə Nazirliyinin təcili tibbi yardım müəssisələri və Naxçıvan Muxtar Respublikası Daxili İşlər Nazirliyinin dövlət yol polisi qurumlarıdır;

1.2.3. **təcili və təxirəsalınmaz tibbi yardım stansiyası** (bölməsi, məntəqəsi) (bundan sonra – TTTYYS) – əsas fəaliyyəti hadisə yerində, həm də marşrut boyu təcili və təxirəsalınmaz tibbi yardım göstərilməsi olan Naxçıvan Muxtar Respublikası Səhiyyə Nazirliyinin tibb müəssisəsidir;

1.2.4. **qəza-xilasetmə işləri** – YNH zamanı insanların xilas edilməsi, zərərçəkmiş şəxslərə təcili tibbi və psixoloji yardım göstərilməsi, həmin hadisələr üçün səciyyəvi olan amillərin təsirinin məhdudlaşdırılması və qarşısının alınması istiqamətində fəaliyyətdir;

1.2.5. **zərərçəkmiş şəxs** – bu Qaydalara münasibətdə YNH nəticəsində ölmüş (həlak olmuş) və ya sağlamlığına zərər dəymiş (yaralanmış) şəxsdir.

2. Yol-nəqliyyat hadisəsi haqqında daxil olmuş məlumatlara təcili reaksiyavermə qaydası

2.1. YNH-də zərərçəkmiş şəxslərə vaxtında kompleks yardımın göstərilməsi hadisə haqqında məlumat daxil olduğu andan başlayır. YNH-də zərərçəkmiş şəxslərin, YNH-nin şahidlərinin, habelə “101”, “102”, “103” və “112” çağrı mərkəzlərinin (bundan sonra – çağrı mərkəzi) növbətçi operatorunun YNH barədə verdiyi məlumatın təcili reaksiyavermə xidmətləri tərəfindən vaxtında və operativ qəbulu təmin edilir.

2.2. YNH zamanı çağrı mərkəzinə məlumat daxil olduqda, növbətçi operator məlumatı bu Qaydaların 1 və 2 nömrəli əlavələrinə müvafiq olaraq “Yol-nəqliyyat hadisəsi zamanı təcili reaksiyavermə xidmətlərinin xəbərdarlıq sxemi”nə (bundan sonra - Sxem) və növbətçi operatorun hərəkət alqoritminə uyğun xidməti ərazisində YNH baş verdiyi təcili reaksiyavermə xidmətlərinin ən yaxın bölməsinə ötürür.

2.3. YNH barədə ilk olaraq məlumat alan təcili reaksiyavermə xidməti çağrı mərkəzindən istifadə etməklə məlumatı aldığı andan dərhal digər təcili reaksiyavermə xidmətlərinə ötürür. Çağrı mərkəzinin növbətçi operatorunun məlumatı əsasında təcili reaksiyavermə xidməti dərhal YNH yerinə çıxır.

2.4. YNH zərərçəkmiş şəxslər və digər nəticələr barədə məlumat dəyişdikdə və ya ona əlavələr edildikdə, bu məlumatları ilk olaraq alan təcili reaksiyavermə xidməti dərhal çağrı mərkəzini məlumatlandırır.

2.5. YNH barədə bütün məlumatların qeydiyyatı bu Qaydaların 3 nömrəli əlavəsinə uyğun olaraq təcili reaksiyavermə xidmətlərinin “Yol-nəqliyyat hadisələri barədə informasiyanın qeydiyyatı jurnalı”nda qeyd olunur.

2.6. Təcili reaksiyavermə xidmətlərindən hər hansı biri baş vermiş YNH-yə öz funksional təyinatına uyğun reaksiyavermə ehtiyacına dair məlumat aldıqdan sonra həmin xidmət tərəfindən hər hansı bir tədbirin görülməsi mümkün olmadıqda və ya bu tədbirləri görməyə ehtiyac olmadıqda, digər məsul xidmətlərə bununla bağlı qəbul edilmiş qərar barədə dərhal məlumat verir.

2.7. Məlumatın ötürülməsinin daha səmərəli təşkili məqsədilə təcili reaksiyavermə xidmətləri tərəfindən Sxem əsasında öz operator xidmətlərinin, mobil briqadalarının və onların məsul şəxslərinin telefon nömrələrinin göstərildiyi birgə xəbərdarlıq sxemləri işlənilib hazırlanır.

3. YNH-də zərərçəkmiş şəxslərə vaxtında kompleks yardımın göstərilməsi qaydası

3.1. YNH-də zərərçəkmiş şəxslərə vaxtında kompleks yardımın təşkilinin əsas tədbirləri aşağıdakılardır:

3.1.1. zərərçəkmiş şəxslərin nəqliyyat vasitələrindən və ya digər obyektlərdən operativ şəkildə çıxarılmasının təmin edilməsi;

3.1.2. YNH-də zərərçəkmiş şəxslərə təcili tibbi yardım göstərilməsi;

3.1.3. YNH-nin nəticələrinin aradan qaldırılması.

3.2. YNH yerində şəxslərin həyat və sağlamlığının qorunması məqsədilə xilasetmə hərəkətlərinin növbəliliyi təcili reaksiyavermə xidmətləri tərəfindən öz funksional təyinatlarına uyğun olaraq müstəqil şəkildə müəyyən edilir və qarşılıqlı qaydada əlaqələndirilir. YNH yerinə ilk olaraq gəlmiş təcili reaksiyavermə xidmətinin nümayəndələri mövcud vəziyyətin

qiymətləndirilməsini həyata keçirir və hadisə yerindəki vəziyyət barədə ilkin məlumatları YNH-yə dair siqnalı birinci qəbul etmiş xidmətin növbətçi operatoruna ötürürlər. YNH yerinə gəlmə vaxtı hadisə yerində digər xidmətlərin də iştirakı göstərilməklə növbətçi hissəyə həmin hadisə haqqında məlumatın ötürüldüyü vaxt hesab edilir.

3.3. Zərərçəkmiş şəxslərin nəqliyyat vasitələrindən və ya digər obyektlərdən operativ şəkildə çıxarılması Naxçıvan Muxtar Respublikası Fövqəladə Hallar Nazirliyinin qəza-xilasetmə bölmələri tərəfindən təmin edilir.

3.4. YNH-də zərərçəkmiş şəxslərə göstərilən tibbi yardım aşağıdakıları əhatə edir:

3.4.1. TTTYS briqadaları tərəfindən YNH yerində göstərilən ilk tibbi yardım;

3.4.2. TTTYS briqadaları tərəfindən tibb müəssisəsinə aparılarkən yolda göstərilən tibbi yardım;

3.4.3. tibb müəssisələrində ixtisaslaşdırılmış tibbi yardım.

3.5 Naxçıvan Muxtar Respublikası Daxili İşlər Nazirliyinin dövlət yol polisi qurumları tərəfindən qəza-xilasetmə işləri yol-patrul xidməti çərçivəsində həyata keçirilir.

3.6. YNH-nin xarakterinə, zərərçəkmiş şəxslərin sayına, nəticələrin ağırlığına və insanların həyatı və sağlamlığı üçün təhlükə ilə əlaqəli olan digər şəraitə əsasən YNH yerinə ilk gələn təcili reaksiyavermə xidmətinin nümayəndəsi ehtiyac yarandıqda əlavə qüvvə və vasitələrin cəlb edilməsi barədə qərar qəbul edir. Qəbul edilmiş qərar barədə YNH haqqında informasiyanın ötürülməsinə məsul olan şəxs məlumatlandırılır və həmin şəxs əlavə qüvvə və vasitələrin cəlb edilməsi barədə qərar qəbul edildiyi andan 5 dəqiqədən gec olmayaraq bütün məsul xidmətləri məlumatlandırır.

3.7. Təcili reaksiyavermə xidmətinin əməkdaşlarının YNH yerindən çıxarılması və ya yönləndirilməsi barədə qərar hər bir təcili reaksiyavermə xidməti tərəfindən digər təcili reaksiyavermə xidmətlərinin növbətçi xidmətləri ilə razılaşdırılaraq qəbul edilir.

3.8. YNH yerində təcili reaksiyavermə xidmətləri arasında qarşılıqlı fəaliyyətin təşkili həmin təcili reaksiyavermə xidmətlərinin yuxarı vəzifəli şəxsləri tərəfindən birgə həyata keçirilir. YNH yerində aidiyyəti xidmətlərdən biri olmadıqda, həmin xidmətlə qarşılıqlı əlaqələr təcili reaksiyavermə xidmətlərinin növbətçi xidmətləri (hissələri) vasitəsilə həyata keçirilir. YNH yerində aidiyyəti xidmətlərdən birinin olmaması vəziyyətin ağırlaşmasına, zərərverici amillərin yaranmasına səbəb ola bildikdə, təxirəsalınmaz tədbirlərin görülməsi barədə qərar YNH yerində olan xidmətlər tərəfindən iştirak etməyən xidmətin növbətçi hissəsi ilə birgə qəbul edilir.

3.9. Naxçıvan Muxtar Respublikası Daxili İşlər Nazirliyinin dövlət yol polisinin naryadları YNH yerində təhlükəsizliyi və YNH yerinin yanından nəqliyyat vasitələrinin və hərəkətin digər iştirakçılarının ötüb keçməsinə təmin edirlər. Naryadlar gələnə qədər ehtiyac yarandıqda, YNH yerinin yanından nəqliyyat vasitələrinin və hərəkətin digər iştirakçılarının ötüb keçməsi üçün YNH iştirakçıları qanunvericiliyə uyğun olaraq zəruri tədbirlər görürlər.

3.10. Təcili reaksiyavermə xidmətləri gələnədək hadisə yerində olan zərərçəkmiş şəxslərin ixtisaslaşdırılmamış nəqliyyat vasitələri ilə hadisə yerindən təxliyə edilməsi zərurəti yarandıqda (zərərçəkmiş şəxslərin həyat üçün təhlükəli xəsarət aldığı hallarda), belə təxliyə YNH iştirakçısı tərəfindən qanunvericiliyə uyğun olaraq səmt üzrə gedən nəqliyyat vasitəsi, bu mümkün olmadıqda isə özünün nəqliyyat vasitəsi ilə yerinə yetirilir.

3.11. Hadisə yerinə ərazi tibb müəssisələrinin əlavə qüvvə və vasitələrinin cəlb edilməsinə ümumi rəhbərliyi TTTYs-nin briqadasının rəhbəri öz üzərinə götürür.


3.12. TTTYs briqadası və qəza-xilasetmə bölmələri ilə tibb müəssisələri arasında fəaliyyət birbaşa və əks-əlaqə prinsipləri üzrə həyata keçirilir. YNH zamanı bütün hallarda təcili və təxirəsalınmaz tibbi yardım göstərilməsi təmin edilir.

“Naxçıvan Muxtar Respublikasında yol-nəqliyyat hadisələri ilə bağlı ümumi xilasetmə fəaliyyətinin təşkili Qaydaları”na

1 nömrəli əlavə

Yol-nəqliyyat hadisəsi zamanı təcili reaksiyavermə xidmətlərinin xəbərdarlıq

SXEMİ



“Naxçıvan Muxtar Respublikasında yol-nəqliyyat hadisələri ilə bağlı ümumi xilasetmə fəaliyyətinin təşkili Qaydaları”na

2 nömrəli əlavə

Yol-nəqliyyat hadisəsi haqqında informasiyanın qəbulu zamanı çağrı mərkəzinin növbətçi operatorunun hərəkətlərinin ardıcılığı (alqoritmi)

1. YNH barədə çağrı mərkəzinə məlumat daxil olduqda, çağrı mərkəzinin növbətçi operatoru Sxem üzrə aşağıdakı məlumatları təcili reaksiyavermə xidmətlərinə ötürür:

1.1. ən yaxın yaşayış məntəqəsinə qədər olan məsafə və ya onun oriyentirləri göstərilməklə YNH-nin dəqiq yeri;

1.2. YNH-nin növü (toqquşma, aşma, dayanmış nəqliyyat vasitəsini vurma, maneəni vurma, piyadanı vurma, velosipedçini vurma, qoşqunu vurma, heyvanları vurma, sərnişinin yıxılması və s.);

1.3. YNH-nin dəqiq və ya təxmini vaxtı;

1.4. zərərçəkmiş şəxslərin (yaralı və həlak olanların) sayı;

1.5. xəsarətlərin xarakteri və növləri;

1.6. zərərçəkmiş şəxslər arasında uşaqların olması;

1.7. məlumatı verən şəxsin soyadı, adı və atasının adı (olduqda) əlaqə telefonu.

2. Çağrı mərkəzinin növbətçi operatoru informasiyanın mötəbərliyini əks-əlaqə metodu ilə yoxlayır.

